

Milli Məclisin Sədr müavini Adil Əliyev Qarsda bir sıra görüşlər keçirib

Milli Məclisin Sədr müavini, Gənclər və idman komitəsinin sədri Adil Əliyevin rəhbərlik etdiyi nümayəndə heyəti 23 may tarixdə Türkiyənin Qars vilayətində bir sıra görüşlər keçirib.


Nümayəndə heyəti əvvəlcə Qarsda Ümummilli Lider Heydər Əliyevin abidəsini ziyarət edərək, Ulu Öndərin xatirəsini ehtiramla yad edib.

Daha sonra nümayəndə heyəti Qars valisi Türker Öksüz ilə görüşüb. Görüşdə ölkələrimiz arasındakı müttəfiqlik münasibətlərdən söz açılıb. Ulu Öndər Heydər Əliyevin "Bir millət, iki dövlət" fəlsəfəsinin praktik təcəssümü olaraq Şuşada Azərbaycan Prezidenti, Müzəffər Ali Baş Komandan İlham Əliyev və Türkiyə Prezidenti Rəcəb Tayyib Ərdoğan arasında müttəfiqlik münasibətlərinə dair Şuşa Bəyannaməsinin imzalanmasını xatırladan Milli Məclisin Sədr müavini Adil Əliyev sözügedən sənədin 15 İyun Qurtuluş Günündə imzalanmasının xüsusi əhəmiyyəti olduğunu vurğulayıb. Vitse-spiker Adil Əliyev Şuşa Bəyannaməsinin qurtuluşumuzun məntiqi nəticəsi və əbədiyyətinin daha bir zəmanəti olmasını qeyd edərək bu sənədin Türkiyə-Azərbaycan qardaşlığının daha da möhkəmlənməsinə xüsusi töhfə verdiyini bildirib.

Ölkələrimiz arasında münasibətlərin inkişafının tək cəsi siyasi sfera ilə məhdudlaşmadığını, xüsusən də iqtisadi əlaqələrimizin dərinləşdiyini və müştərək layihələrimizin uğurla icra olunduğunu deyə Sədr müavini Azərbaycan-Türkiyə dostluğunun dünyada bənzəri olmadığını bildirib.

Ziyarətə görə təşəkkürünü bildirən vali Türker Öksüz ölkələrimiz arasındakı münasibətlərin inkişafında və əlaqələrin daha da dərinləşməsində hər iki ölkə prezidentinin yüksək əməyinin olduğunu qeyd edib.

Daha sonra Ədalət və İnkişaf Partiyasının (AK Parti)



Qars il başqanlığını (təşkilatını) ziyarət edən nümayəndə heyəti il başqanı, Türkiyə Böyük Millət Məclisinin deputatı Adəm Çalkınla görüşüb. Görüşdə Azərbaycanla Türkiyə arasında olan dostluqdan, qardaşlıqdan, dövlət başçıların inkişaf etdirdikləri bu münasibətlərin nəticəsində yaranmış strateji müttəfiqlikdən bəhs edilib. Eləcə də hakim partiyanın bu ayın 28-də keçiriləcək prezident seçkilərinə hazırlığı müzakirə edilib. Vitse-spiker Adil Əliyev əminliklə ifadə edib ki, əziz qardaşlarımız bu dəfə də seçkilərdə böyük iradə nümayiş etdirərək layiqli namizədi prezident seçəcəklər. Vitse-spiker Adil Əliyev həm Türkiyə, həm də türk dünyası üçün Rəcəb Tayyib Ərdoğanın böyük işlər gördüyünü qeyd edib.

Qarsda yerləşən İşıqlı məscidində Əhli-beyt Alimlər Birliyinin sədri və nümayəndələri ilə daha bir görüş keçirən nümayəndə heyəti tərəfləri maraqlandıran mövzuların ətrafında geniş müzakirələr və məsləhətləşmələr aparıb. Həm Azərbaycanda, həm də qardaş ölkədə dinin döv-

lətdən ayrı olduğunu bildirən vitse-spiker hər zaman dövlətlərimizin inanclı şəxslərə yüksək ehtiram və diqqətlə yanaşdığını, dini inanclarından sui-istifadənin yolverilməz olduğunu qeyd edib. Ermənistanın tarixi torpaqlarımızı işğal altında saxladığı 30 il ərzində həmin ərazilərdəki 67 məsciddən 65-ni dağıtdığını, müqəddəs yerlərdən tövlə kimi istifadə etdiyini diqqətə çatdıran vitse-spiker bu vandallıq aktının nəinki Azərbaycanın, eləcə də bütün müsəlman dünyasına və islam dininə hörmətsizlik olduğunu, lakin bu gün sözdə özlərini müsəlman adlandıran bəzi dövlətlərin buna göz yummasının və Ermənistanın yanında olmasının təəssüf doğurduğunu bildirib.

Qeyd edək ki, nümayəndə heyətinin tərkibinə Milli Məclisin deputatı Cəbi Quliyev, Naxçıvan Ali Məclisinin deputatı Hüseyn Bağırsoylu, şəhid, Vətən Müharibəsi Qəhrəmanı Adil İbrahimlinin atası Asəm İbrahimov və qazi Oruc Salmanov daxildir.

"Azərbaycan"